

## हिन्दी प्रादेशिक समाचार

### आकाशवाणी चंडीगढ़

(तिथि 28 अक्टूबर 2025, समय 13:05 (05 मिनट))

आस्था और श्रद्धा के प्रतीक छठ महापर्व का समापन आज उगते सूर्य को अर्घ्य देने के साथ हो गया। फरीदाबाद से हमारे संवाददाता ने बताया कि चार दिनों तक चले इस पावन पर्व के अंतिम दिन व्रत रखने वाली महिलाओं ने उगते हुए सूर्य को अर्घ्य अर्पित किया और छठी मैया की पूजा-अर्चना कर प्रसाद ग्रहण किया। सूर्योदय से पहले ही घाटों पर भक्तों की भारी भीड़ उमड़ पड़ी। पारंपरिक वेशभूषा में सजी-धजी महिलाएं जल में खड़ी होकर उदीयमान सूर्य को अर्घ्य देती दिखाई दें। परिवारजन भी उनके साथ पूजा में शामिल हुए।

इस अवसर पर राज्य मंत्री राजेश नागर और बल्लभगढ़ के विधायक एवं पूर्व मंत्री पंडित मूलचंद शर्मा कई स्थानों पर श्रद्धालुओं के बीच पहुंचे। घाटों पर भजन-कीर्तन और लोकगीतों की गूंज के बीच श्रद्धालुओं ने छठी मैया से परिवार की सुख-समृद्धि की कामना की।

फरीदाबाद नगर निगम और जिला प्रशासन की ओर से पर्व के सुचारु आयोजन के लिए व्यापक प्रबंध किए गए थे। बल्लभगढ़, एनआईटी, बड़खल, तिगाँव और फरीदाबाद विधानसभा क्षेत्रों में लगभग 100 स्थानों पर अस्थायी घाटों की व्यवस्था की गई थी।

\*\*\*\*\*

हरियाणा के मुख्यमंत्री नायब सिंह सैनी ने कल रात ब्रह्मसरोवर के पुरुषोत्तमपुरा बाग में छठ पूजा महोत्सव के प्रदेश स्तरीय कार्यक्रम में बतौर मुख्य अतिथि शिरकत की। समारोह को संबोधित करते हुए मुख्यमंत्री ने कहा कि छठ पर्व की महाभारत काल में महावीर दानवीर कर्ण ने हरियाणा से शुरुआत की थी। सबसे पहले सूर्यपुत्र महावीर दानवीर कर्ण ने कुरुक्षेत्र से 35 किलो मीटर की दूरी पर ही कर्ण की नगरी करनाल से सूर्यदेव की पूजा शुरू की थी। वहां आज भी सूर्य पूजा का विशेष प्रभाव दिखता है।

उन्होंने कहा कि आज जब ब्रह्मसरोवर के पावन तट पर छठ मैया की जय-जयकार हो रही है तो इस पर्व की महिमा कई गुणा बढ़ गई है।

मुख्यमंत्री ने कहा

मुख्यमंत्री ने कहा कि सरकार ने करनाल, पानीपत, सोनीपत पंचकूला में छठ पर्व के लिए घाट का निर्माण करवाया है, जल्द ही कैथल में भी घाट का निर्माण करवाया जाएगा।

श्री नायब सिंह सैनी ने कहा कि पूर्वांचल के भाइयों की कठोर मेहनत का हरियाणा के विकास में अहम योगदान है।

मुख्यमंत्री नायब सिंह सैनी ने कार्यक्रम में पूर्वांचल की प्रसिद्ध गायिका मालिनी अवस्थी को पुरस्कार देकर सम्मानित किया। पूर्वांचल सभा ने मुख्यमंत्री नायब सिंह सैनी को स्मृति चिन्ह देकर सम्मानित किया।

\*\*\*\*\*

प्रकृति के प्रति कृतज्ञता व सूर्य उपासना के महापर्व छठ पूजा पर देशभर सहित पानीपत, करनाल, कैथल, पंचकूला में भी लोक आस्था देखने को मिली।

पानीपत से हमारे संवाददाता ने बताया कि कल 9 मुख्य घाटों पर 3 लाख से ज्यादा व्रतधारी व अन्य ने डूबते सूर्य को अर्घ्य दिया।

जींद में भी प्रवासियों द्वारा छठ पर्व पर शहर के मध्य स्थित हांसी ब्रांच नहर पर पूजा की गई और फिर डूबते हुए सूर्य को अर्घ्य दिया गया ।

\*\*\*\*\*

बल्लभगढ़ बाजार को मुंबई-बड़ोदरा एक्सप्रेस वे से जोड़ने वाली मुख्य मिल्क प्लांट रोड अब आधुनिक आरएमसी तकनीक से बनाई जाएगी।

बल्लभगढ़ से विधायक एवं पूर्व कैबिनेट मंत्री मूलचंद शर्मा ने कल सड़क निर्माण कार्य का विधिवत शिलान्यास किया। विधायक ने बताया कि नगर निगम द्वारा लगभग 71 लाख रुपये की लागत से इस सड़क का निर्माण कराया जाएगा।

\*\*\*\*\*

सरदार वल्लभभाई पटेल की जयंती के उपलक्ष में 31 अक्टूबर को पलवल में एकता दौड़ का आयोजन किया जाएगा। उपायुक्त हरीश कुमार ने एक पत्रकार वार्ता को संबोधित करते हुए कहा कि देश की एकता, अखंडता और देश के निर्माण में लौह पुरुष सरदार पटेल का अहम योगदान है और उनके विचारों को याद करने तथा राष्ट्रीय सद्भावना के लिए यह दौड़

हुडा सेंटर दो स्थित समुदयिक केंद्र से लेकर इंडोर स्टेडियम तक आयोजित की जाएगी।

उन्होंने कहा की दौड़ में करीब पांच हजार लोग भाग लेंगे। उपायुक्त ने कहा कि हरियाणा सरकार श्री गुरु तेग बहादुर जी के 350वें शहीदी दिवस को राज्यभर में श्रद्धा और सम्मान के साथ मनाएगी।

\*\*\*\*\*